

చెఱ

నవంబర్ నెలలో ఒకరోజు.....

ధర్మారం ఊళ్ళో వరిపొలాలన్నీ కోతకొచ్చాయి.

వ్యవసాయ కూలీలకు బోల్డు డిమాండ్ యేర్పడింది.

వ్యవసాయ పనులు ముమ్మరంగా సాగే రోజుల్లో ఆ ఊళ్ళో వ్యవసాయ కూలీలకు విపరీతమైన కొరత యేర్పడుతుంది.

కూలీలకు చెల్లించే కూలిరేటుకూడా పెరుగుతుంది.

రోజంతా వరిపొలం కోసినందుకు ప్రతిఫలంగా ఆ పొలం యజమానిచ్చిన కూలి గింజల్ను నెత్తిన పెట్టుకొని, చుట్టూ చీకట్లు ముసురుకుంటుండగా ఊరివైపు బయల్దేరారు సమ్మయ్య, అతని భార్య రాజమ్మ, మరి కొందరు ఇతర కూలీలు.

వాళ్ళిద్దరూ ఇల్లు చేరుకోగానే కంచం ముందు కూర్చొని ఆవురావురు మని అన్నం తింటున్న వాళ్ళ కొడుకు సాంబయ్య కనిపించాడు — కొడుకును చూడగానే సమ్మయ్య తన నెత్తిమీదున్న వడ్లబస్తాను కోపంగా నేలమీద పడేసి

“పైన సంపాయించే తెలివితేదుగాని గిన్నెనిండా బువ్వమాత్రం గావాలె” అన్నాడు కాండ్రించి ఉమ్మేస్తూ.

“కొలువుకని పట్నంలో తిరిగి తిరిగి గిప్పుడే వచ్చి గింత తింటూం దేమో....వాణ్ణి ఇప్పుడే మనకు” అంది రాజమ్మ కొడుకు అన్నం తినకుండానే లేచిపోతాడేమోనని విలవిల్లాడిపోతూ.

“పట్నంల గివీనికి కొలువెవ్వడి త్తడే! పెద్ద పెద్ద చదువులు సదివి నోళ్ళకే కొలువులేక తిరిగి తిరిగి చస్తాంటే....గీడు పనికోసం పట్నం బోవాలా? ఊళ్ళో ఆసాములంతా కూలికొస్తవా....కూలికొస్తవా అని ఇల్లిల్లా

తిరుగుత లేరు?" వీని తోటోళ్ళంతా కూలికిబోయి రోజుకు గుంచెడదెడు వడ్లు తెచ్చుకుంట లేరు?" అన్నాడు సమ్మయ్య.

"అందరోలే వాడు కూలి చేసుకుంటే గింత లొల్లెందుకుంటది— చిన్ననాటి నుంచే ఆడు కూలంటే తప్పించు కునేది గిప్పుడు చెయ్యమంటే చేస్తడా!" అంది రాజమ్మ.

"చెయ్యకుంటెట్ల గావాలెమళ్ళ....కడుపు లకు బువ్వెట్ల దొరుకు తది" అన్నాడు సమ్మయ్య.

"గంతో గింతో సదువుకున్నాడు. యేదన్న కొలువు సంపాదించు కుంటడు" అంది రాజమ్మ.

"సదువుకున్నాడు ... సదువుకున్నడంటావు— యేం సదువు కున్నదే? ఏనది సదివిండేమొ. ఇయ్యాళ్ళ రేపుచక్కలు— నక్కలు కూడా సదువుతున్నాయా సదువు. గీనికన్న చానా పెద్ద చదువులు సదివినోళ్ళకే కొలువులేవు. గీవీచిరెవ్వడి త్తడే. నువ్వు, నేనూ తెచ్చిపెద్దంటే బాగా తిని వంటికి కావరమొచ్చి పట్నం షికార్లు కొట్టొస్తాండు. ధూ సిగ్గు, శరంలేదురా ఇన్నేళ్ళొచ్చిన—అయ్యా అవ్వ రెక్కల కష్టంతోబతక తానికి" అంటూ సమ్మయ్య మరోసారి కాండ్రించి ఉమ్మేశాడు

అంతసేపూ నిశ్శబ్దంగా అన్నం తింటున్న సాంబయ్య కంచం మీంచి దిగ్గున లేచి బయటకెళ్ళి చెయ్యి మూతి కడుక్కున్నాడు.

"నీ కోపం పాడై పోను. బువ్వతినేటోన్ని తినకుండా జేస్తీవి. కొడుకు ఎంత ఆకలితో వచ్చిందో ఎంత కోపమొచ్చినా ఎవడన్నా కొడుకు కడుపుమీద కొద్దడయ్యా? యేం మనిషివయ్యా వానికి నీ కష్టమేం పెట్టొద్దు నోటికొచ్చినట్లు తిట్టొద్దు. మళ్ళెప్పుడన్నా వాన్ని నువ్విట్ల తిడ్డీవో నేను, ఆడు నీ ఇంట్లనుంచి యెళ్ళిపోతాం" అని కన్నీళ్లు పెట్టు కుంటూ రాజమ్మ అంటుండగానే సాంబయ్య ఇంటి నుంచి బయటకొచ్చి బజార్లో పడ్డాడు.

అన్నం మీంచి లేచి విసురుగా బయటకొచ్చిన సాంబయ్య కూడా కన్నీళ్లు ఆగటం లేదు.

విషం తాగో, వంటి మీద గ్యాసునూనె పోసుకునో తను వెంటనే చచ్చిపోతే బావుండుననిపించిందతనికి.

అయ్యన్నమాట నిజమే. తను అయ్య అవ్వల కష్టమే తింటు
న్నాడు. తను అందరోలె కూలినాలి చేసుకుని బ్రతకలేక పోతాండు.
తనకు బుద్ధి తెలిసినప్పట్టింది మంచిగా బతకాలని. మంచి బట్టలు కట్టు
కోవాలని; మంచింటై ఉండాలని కోరిక.

తను పదో తరగతి పాసయ్యిండు. అప్పట్నుంచే యేదన్న
ఉద్యోగం దొరుకుతుందని ఆశ—యే ఆఫీసులోనన్న అటెండర్ పోస్టు
సంపాదించుకోవాలని ఆరాటం—అందుకే రోజూ 8 కిలో మీటర్ల
దూరంలో ఉన్న పట్నానికి నడిచిపోయ్యిస్తున్నాడు. ఎంప్లాయ్మెంట్
ఆఫీసు చుట్టూ తిరుగుతాండు.

పట్నంలో తనకు బాగా తెలిసిన ప్రకాశరావుగారున్నారు. ఆయన
యూనివర్సిటీలో పెద్ద ప్రొఫెసర్. ప్రకాశరావుని ధర్మారమే. అప్పు
డప్పుడు వచ్చి పోతుంటాడు. ఆయన ఇదివరకు తన ఊరివాళ్ళకో ఇద్దరి
ముగ్గురికి ఉద్యోగా లిప్పించిండట. వాళ్ళళ్ళ ఒకడు బుచ్చయ్య-రెండు
మూడు నెలల కిందనే బుచ్చయ్య తనకు దోస్తయిండు. ప్రకాశరావే
తనకు యూనివర్సిటీల అటెండర్ పోస్టు ఇప్పించిండని చెప్పిండు.

ప్రకాశరావు ధర్మారం వచ్చినప్పుడల్లా తను వెళ్ళి కలుస్తాండు.
పట్నంకూడ తను ప్రకాశరావు గారింటికి బొయి కలుస్తనే వున్నాడు.

పట్నంల నా కేదన్న ఉద్యోగం ఇప్పించుండ్రీ దొరా" అను.

"యేం ఉద్యోగం జేస్తువురా" — ప్రకాశరావుగారు.

"యేదన్న ఇప్పించుండ్రీ. మనూరి బుచ్చయ్యకు మీరే ఇప్పించి
డ్రట. నాక్కూడ గట్లాంటిదే ఏదన్నా ఇప్పించుండ్రీ" - తను.

"వాడికేదో లక్కీగ దొరికిందిరా.... దాంట్లై నేను జేసిందేంలేదు.
అయినా చూద్దాంలే. నువ్వు టెన్త్ ప్యాసయ్యినవుగదా. యేవన్నా ఛాన్స్
వస్తే బుచ్చయ్యలాగే నిన్ను కూడా యూనివర్సిటీలో పడేస్తాను"—
ప్రకాశరావు.

"మరచిపోకుండ్రీ దొరా!" —తను.

* * *

ఇంట్లోనుంచి బయటకొచ్చిన సాంబయ్య బజార్లన్నీ తిరిగి ఊరి

బయట పంచాయితీ బోర్డు ఆఫీసు దగ్గరకొచ్చే రేడియోలో తెలుగు వార్తలు ప్రచారమవుతోంటే వింటూ కూర్చున్నాడు.

సాంబయ్యకు ప్రకాశరావుమీద చాలా నమ్మకం కుదిరింది. అతనికి ప్రకాశరావు చాలా మంచివాడిలా, దేవుడిలా కనిపించ సాగాడు. ఒక్క సాంబయ్యే కాదు ఆ ఊళ్లో అందరూ ప్రకాశరావును చాలా మంచివాడనే చెప్పుకుంటారు.

బాగా డబ్బు, హోదా, పలుకుబడి ఉన్న వాళ్ళల్లో కనిపించే గర్వం గానీ. దర్బంగానీ ప్రకాశరావులో బొత్తిగా కనిపించవు. పట్నం నుంచి ఊరికొచ్చినప్పుడల్లా ఆ ఊళ్లో అందరితో ధనిక, పేద అన్న వ్యత్యాసం లేకుండా అందర్నీ చాలా ఆస్వాయంగా పలకరించేవాడు. అందరితోనూ చాలా కలుపుగోలుగా వుండేవాడు. అతనికి పేదవాళ్ళంటే ఒక ప్రత్యేక మైన అభిమానం ఉండేదని, ఏ మాత్రం అవకాశం వున్నా వాళ్ళకు సహాయం చేస్తాడని సాంబయ్యకు ఋచ్చయ్య ఎన్నోసార్లు చెప్పాడు.

సాధారణంగా ఉద్యోగాలిప్పించే వాళ్ళు ఎంతో డబ్బుతీసుకునిగాని ఉద్యోగాలిప్పించరు. అలాంటిది ప్రకాశరావు ఋచ్చయ్యకు ఉద్యోగ మిప్పించినందుకు ఒక్కపైసా కూడా తీసుకోలేదని తెల్సినప్పుడు ఆ ఊళ్లో అందరికీ ప్రకాశరావు మీదున్న గౌరవం, ఇంకా ఎన్నోరెట్లు పెరిగింది.

సాంబయ్యకు చిన్నప్పట్నంచీ పల్లెటూరి జీవితం నచ్చేదికాదు. పొద్దుట్నంచీ, సాయంత్రం వరకు పొలాల్లో రెక్కలు ముక్కలు చేసుకొని పనిచేసే వ్యవసాయ కూలీల జీవితం అంటే కూడా అతడు అసహ్యించుకునేవాడు. తన అమ్మా, నాన్నల్లాగాతనుకూడా ఒక వ్యవసాయ కూలీగా మారకూడదని సాంబయ్య కొంచెం ఋద్ధి తెలియగానే చాలా దృఢంగా నిర్ణయించుకున్నాడు.

సాంబయ్యకు యేడెనిమిదేళ్ల వయస్సు రాగానే వాళ్ల తండ్రి అతన్నో పెద్ద రైతు దగ్గర పశువుల్ని కాయటానికి జీతం వుంచాడు. కాని సాంబయ్య ఆ పని రెండు రోజులకంటే ఎక్కువరోజులు చెయ్యలేక పోయాడు. ఆ పన్నోంచి పారిపోయి స్కూల్లో చేరాడు. అతన్ని వాళ్ల తండ్రి బారి నుండి తల్లి రాజమ్మ రక్షించింది. ఆమె మొగుడితో

పెద్ద గొడవ పెట్టుకుని కొడుకును స్కూల్లో వేసింది. ఆ స్కూల్లో పని చేసే ఒక టీచరు సాంబయ్య మీద జాలిపడి ఆ కుర్రాన్ని తనింట్లోనే వుంచుకుని చదివించాడు. ఆ టీచర్ బ్రహ్మచారి కావటం వల్ల ఇంటి పనులు చేసుకోవటంలో సాంబయ్య అతనికి చాలా తోడ్పడ్డాడు. మంచి నీళ్లు తావికెళ్లి మంచి నీళ్లు తెచ్చి పెట్టడం, అంటుతోమడం, టీ చెయ్యటం ఇల్లు ఊడ్వటం, వంట చెయ్యటం బట్టలుతకటం మొదలైన పనులన్నీ చెయ్యటం సాంబయ్య చాలా చిన్నవయస్సులోనే నేర్చుకున్నాడు. ఆ టీచర్ సాంబయ్యకు తిండి, బట్టలు, పుస్తకాలు మొదలైనవన్నీ సమ కూర్చాడు.

సాంబయ్య యేదో తరగతివరకు చదువుకున్నాక ఆ టీచర్ కు ఆ ఊరినుండి ట్రాన్స్ ఫర్ అయ్యింది. కాని అతడు సాంబయ్యను వదిలేయ్యలేదు. సాంబయ్యను దగ్గర్లోనే వున్న సిటీకి తీసికెళ్లి రివ తరగతిలో జాయిన్ చేయించటమే కాకుండా స్టోషల్ వెల్ ఫేర్ వాళ్ళ హాస్టల్లో కూడా అతనికి ఆశ్రయం కల్పించాడు.

సాంబయ్య అలా పదో తరగతి వరకు చదువుకున్నాడు. ఒకసారి ఫెయిలయినా, నబ్బెక్టులు రాసి రెండోసారి ప్యాసయ్యాడు. సాంబయ్య ఆ తర్వాత కూడా చదవాలని ప్రయత్నించాడు. కాని అతనికి ఇంటి రీడియెట్లో సీటు దొరకలేదు. ఈలోగా అతనికి బుచ్చయ్యతో పరిచయమైంది.

బుచ్చయ్య కూడా సాంబయ్యలాగే వ్యవసాయ కూలీల కుటుంబానికి చెందినవాడు. అతనిలాగానే బుచ్చయ్య కూడా ఎన్నో అడ్డంకుల్ని అధిగమించి పదో తరగతి ప్యాసయ్యాడు. ప్రకాశరావును ఆశ్రయించి ఉద్యోగం సంపాదించాడు. దాంతో బుచ్చయ్య పరిస్థితి అద్భుతంగా మారిపోయింది. అతనికి కాస్త ఉన్నవాళ్ళే. మంచి కట్నం ఇచ్చి కాస్త అందంగా ఉన్న అమ్మాయినే ఇచ్చి పెళ్ళి చేశారు. బుచ్చయ్య వెంటనే పట్నంలో కాపురం పెట్టేశాడు. చాలా మంచి బట్టలు వేసుకోవటం మొదలెట్టాడు. ఓ సైకిల్ కొనేశాడు. ఊళ్లో అందరూ బుచ్చయ్యను ఎంతో గౌరవంగా చూడటం మొదలెట్టారు.

రెండు మూడు సార్లు సాంబయ్య సిటీలో బుచ్చయ్య అద్దె కుంటున్న ఇంటికి వెళ్లాడు. అతనికి ఆ ఇల్లు, ఆ వాతావరణం ఎంతో

నచ్చింది. బుచ్చయ్య భార్య అతనికి టీ తెచ్చిచ్చింది. అతని కళ్ళకు ఆ అమ్మాయి చాలా గొప్పింటి అమ్మాయిలా కనిపింపింది. ఆ ఇంట్లో వున్న వస్తువుల్ని చూస్తే వాళ్లు చాలా గొప్పవాళ్ళయి పోయారనిపించింది.

అకస్మాత్తుగా బుచ్చయ్య పరిస్థితి అంతగా మారిపోవటానికి కారణం అతనికి ఉద్యోగం దొరకటమేనని సాంబయ్యకు అర్థమైంది.

బుచ్చయ్యకు పెద్ద పనేం వుండదని కూడా సాంబయ్య కర్తమైంది. ఒకరి దగ్గరనుండి మరొకరి దగ్గరకు వైఖ్య తీసుకుపోవడమే పని, నెలకు ఆరువందల రూపాయలు ఆపైన కూడా కొన్ని దొరుకుతాయని బుచ్చయ్య సాంబయ్యకు చాలా గర్వంగా చెప్పాడు.

బుచ్చయ్యలాగే తనూ ఎన్ని కష్టాలు పడైనా సరే ఉద్యోగం సంపాదించాలని సాంబయ్య దృఢంగా నిర్ణయించుకున్నాడు. తన చిన్నప్పట్నుంచి తన అయ్యా అవ్వల్ని వాళ్ళతోపాటు పనిచేస్తున్న ఎంతోమంది వ్యవసాయ కూలీల్ని చూస్తున్నాడు. పది పదిహేనేళ్ళుగా వాళ్ల పరిస్థితి యేమీ మారలేదు. అవే గుడిసెల్లో ఉంటున్నారు. అవే బట్టలు కడుతున్నారు. అదే తిండి తింటున్నారు. అవే తిట్లు తింటున్నారు. తనుకూడా వాళ్లలో కలిసిపోకూడదు. తను ఆ పరిస్థితుల నుంచి దూరంగా వెళ్ళిపోవాలి. మంచి ఇల్లు, బట్టలు, మంచి తిండి, అందమైన భార్య పదే పదే సాంబయ్య వీటిని గూర్చి కలలు గనటం మొదలెట్టాడు.

తన కలలు నిజం కావాలంటే తను ప్రకాశరావును మెప్పించాలి. అతని కరుణను సంపాదించాలి. అందుకే ఐదారు నెలలు అతడు సాధ్యమైనన్ని సార్లు సీటీ కెళ్ళి ప్రకాశరావును కలిసొస్తుండేవాడు. ఎప్పుడు వెళ్ళినా “చూద్దాం—ఇప్పుడైతే యేం పోస్తులేవు. వచ్చినప్పుడు చూద్దాం” అనేవాడు. అతను వెళ్ళినప్పుడల్లా ప్రకాశరావు భార్య చిల్లర చిల్లర పనులు చాలా చెబుతుండేది. ఆమె చెప్పిన పనులన్నీ ఎంతో ఓపిగ్గా చేస్తుండే వాడు.

త్వరలోనే తన అదృష్టం ఫలిస్తుందని, సీటీకి రమ్మనే ప్రకాశరావు పిలుపు త్వరలోనే వస్తుందని సాంబయ్య వెయ్యిళ్ళతో ఎదురు చూడసాగాడు.

ఈమధ్య సాంబయ్యకు వాళ్ళ తండ్రి సమ్మయ్య పెద్ద సమస్యయి

పోయాడు. మొదట్లో తన కొడుకు అంతో ఇంతో చదువుకున్నాడు కాబట్టి
 యేదన్నా ఉద్యోగం దొరుకుతుందేమోననుకునేవాడు సమ్మయ్య. కాని,
 రోజులు గడుస్తున్నకొద్దీ అతనిలో ఆనమ్మకం సడలిపోసాగింది.

సాంబయ్య యే పనీ చెయ్యకుండా ఊరికినే కూర్చుని తిన
 టాన్ని, ఇష్టమొచ్చినప్పుడల్లా సిటీకి వెళ్ళిరావటాన్ని సమ్మయ్య సహించ
 లేకపోయాడు. అతనికి కోపమొచ్చినప్పుడు అతని నోటివెంట బూతు
 మాటలు ప్రవాహంలా వెలువడేవి. తండ్రి తిట్టే ఆ
 తిట్లకు సాంబయ్య దాదా తో విలవిల్లాడిపోయేవాడు. అతని రక్తం
 వేడెక్కి సలసలా మరిగిపోయేది— ఆవేశంతో ఉక్కిరిబిక్కిరై పోయే
 వాడు— ఒక్కొక్కసారి ఆ తండ్రికి ఎదురుతిరిగి చితకబాదా అనిపించేది
 కాని తనను తాను కంట్రోల్ చేసుకొని వెంటనే ఇంట్లోంచి బయట
 కెళ్ళి పోయేవాడు. సాధ్యమైనంతవరకు తండ్రిని తప్పించుకొనితిరగటం
 అలవాటు చేసుకున్నాడు.

* * * * *

పంచాయితీ బోర్డు ఆఫీసుదగ్గర గుమిగూడిన ఆ ఊరి యువకులంతా
 ఒక్కొక్కరే వాళ్ళవాళ్ళ ఇళ్ళవైపు వెళ్ళిపోసాగారు. సాంబయ్య
 కూడా ఇంటి కెళ్ళాలనిపించింది. రేడియోలో ఇంగ్లీషు వార్తలొస్తు
 న్నాయి. తొమ్మిది గంటలైపోయింది.

“అయ్య గిప్పటిదాకా మేల్కతోనుండడు. ఎప్పుడో నిద్ర
 పోయానాలే” అనుకొని సాంబయ్య లేచి ఇంటివైపు బయలుదేరాడు.

వాళ్ళింటి ముందున్న తడకను తోసుకుని లోపలకెళ్ళగానే వాళ్ళమ్మ
 బయటకొచ్చి గుసగుసగా చెప్పింది.

“నిన్ను ప్రకాశరావు దొర రమ్మన్న డట్రా....”

ఆ మాట వినగానే సాంబయ్యకు ఎగిరి గంతెయ్యాలన్నంత
 ఉత్సాహం కల్గింది.

“ఎవరొచ్చి చెప్పిందే?” అన్నాడు సాంబయ్య.

“వాళ్ళ ఊతగాడు రాముడొచ్చి చెప్పిండు. నువ్వు గప్పుడే బయ
 టికి పోతివి.”

ప్రకాశరావు దగ్గర్నుంచి తనకు పిలుపొచ్చినప్పుడే తను ఇంట్లో లేకపోయినందుకు సాంబయ్యకు తనమీద తనకు విపరీతమైన కోప మొచ్చింది. ఎంతకాలంగానో ఊపిరి బిగబట్టుకుని ఎదురుచూస్తున్న ఆ మహదావకాశం వచ్చినట్టే వచ్చి తన కందకుండా పోతుండేమోనని వణికిపోయాడతడు. వెంటనే ప్రకాశరావింటికి బయల్దేరాడు.

“గింత రాత్రిపూటేం బోతవురా— పొద్దుగాల పోదువులే” అంటున్న వాళ్లమ్మ మాట వినిపించుకోకుండానే అతడు బజార్లోకి పరుగెత్తు తున్నట్లుగా నడవసాగాడు.

తనకు తెలుసు.... ప్రకాశరావు గారింట పొద్దుగూకంగనే పండుకోరు. పదింటిదాకా వాళ్ళింట లైట్లు వెలుగుతునే వుంటాయి.

సాంబయ్య ప్రకాశరావింటిని సమీపించాడు. అతడు అనుకున్నట్లుగానే వాళ్ళింట్లో లైట్లు వెలుగుతూనే వున్నాయి.

సాంబయ్య లోపల అడుగు పెట్టగానే బయటహాల్లో కూర్చుని తన బావలతోను, చెల్లెళ్లతోనూ మాట్లాడుతున్న ప్రకాశరావు కనిపించాడు. చాలామంది బంధువులతో ఇల్లంతా చాలా సందడిగావుంది.

సాంబయ్యను చూడగానే ప్రకాశరావు వాళ్ల మధ్యలోంచి లేచి బయటకొచ్చాడు. సాంబయ్య వెంటనే అతనికి సమస్కారం చేశాడు.

“యేంరా సాంబా! బాగున్నావా?” అన్నాడు ప్రకాశరావు.

బాగానే వున్నట్లుగా తలూపాడు సాంబయ్య.

“చాలా సేపట్నుంచి నీకోసమే చూస్తున్న ఇంట్లో లేవటం కదా....

ఎక్కడి కెళ్లావ్!”

“గప్పుడే బయటికి బోయిన దొరా...”

కాస్సేపు నిశ్శబ్దం. ప్రకాశరావు యేం చేబుతాడో విందామన్న అతురతతో అతని గుండెలు అతి వేగంగా కొట్టుకోసాగాయి.

“నీ ఉద్యోగం గురించి చాలా ప్రయత్నం చేస్తున్నారా! యూనివర్సిటీలో వి. సీ.కి, రిజిస్ట్రారుకు చెప్పిపెట్టాను. ఈ మధ్యనే రెండు మూడు అతెండరు పోస్టులు వస్తున్నాయని చెప్పాడు. అవి యేళ్లకొకటి నా రావచ్చు. తీరా అవి వచ్చినప్పుడు నేను సీటీలో లేకపోవడం నీకు కబురు చెయ్యకపోవటం లాంటి పరిస్థితి ఏర్పడటం జరిగితే

నువ్వు చాలా బాధపడి పోతావ్. అందుకని నువ్వొక పని చెయ్యి. రేపు నువ్వు కూడా మాతోబాటే సిటీకొచ్చేసి మా ఇంట్లోనే ఉండు. ఎప్పుడు అవకాశమొస్తే అప్పుడు నిన్ను యూనివర్సిటీలో పెట్టేస్తాను...." అన్నాడు ప్రకాశరావు.

సాంబయ్య తన చెవుల్ని తాను సమ్మలేక పోయాడు. తను యెదురుచూస్తున్న "మహాత్తర క్షణం ఇంత త్వరగా వస్తుందని అతడు ఊహించలేదు. తను జరుగుతుందని ఆశిస్తున్న ఆ మహోద్భుతం ఇంత త్వరగా జరుగుతుందని అతడు అనుకోలేదు. వెర్రె ఆనందంతో ఖొంగిపోతున్న అతని నోటినుండి మాటలు రావటంలేదు.

"యేరా.... మాట్లాడవు. రేపు మాతోపాటే సిటీకొస్తావా? లేదా? నీ ఇష్టం.... ఇందులో బలవంతం యేమీలేదు...." అన్నారు ప్రకాశరావు.

గట్లంటరేంది దొరా! గిన్ని రోజుల్నుంచి నేను మీ పిలుపు కోపమే ఎదురు చూస్తుంటిని. మీరు రమ్మనంక రాకపోవుడుంటదా గిప్పుడు రమ్మంటే గిప్పుడే వస్త" అన్నాడు సాంబయ్య.

"ఇప్పుడెందుగ్గానీ— రేపు పొద్దున్నే ఆరుగంటలవరకు తయారై రాపో— నీకు ఉద్యోగం దొరికేంతవరకు మా ఇంట్లోనే ఉండువుగానీ, మాతోబాటే నువ్వు యింత తిండువుగానీ ఒక్కడికీ ఇంత తిండి పెట్టటం మాకేమంత సమస్య కాదులే—" అన్నాడు ప్రకాశరావు.

ఆ క్షణంలో ప్రకాశరావు సాంబయ్యకు సాక్షత్ శ్రీకృష్ణ పరమాత్ముడిలా కనిపించాడు. అతని నీడలో చేరిన తనకిక ఎలాంటి కష్టమూ రాదనుకున్నాడు

"కోడి కూయంగనే లేచొస్తా దొరా" అంటూ సాంబయ్య వాళ్ళింటి వైపు బయల్దేరాడు.

సాంబయ్య ఇంటికెళ్ళి పక్కమీద పడుకున్నాడేగాని నిద్రపో లేకపోయాడు. అతని భావిజీవితం అతనికి సప్త వర్ణాలతో దేదీప్య మానంగా వెలిగిపోతూ కనిపించసాగింది. ఎన్నో కలలు అతని కళ్ళక్లో ప్రమిదల్లా వెలిగిపోసాగాయి. అర్థరాత్రి దాటగానే అతనికి నిద్ర పట్టలేదు.

కోడి కూస్తుండగానే లేచాడు. వాళ్ళమ్మతో ప్రకాశరావుదొర తనను రమ్మన్నాడని, ఉద్యోగం ఇప్పిస్తానన్నాడని చెప్పేసి, ఓ చిన్న సంచీలో తన బట్టలు సర్వేసుకొని ప్రకాశరావింటికి వరుగెత్తాడు. సాంబయ్య ప్రకాశరావింటికి చేరుకునేటప్పటికి ఒక్కొక్కరే లేచి ప్రయాణానికి సన్నద్దులౌతూ కనిపించారు. సాంబయ్య కనిపించ గానే ప్రకాశరావు చెల్లెళ్లు చిన్న చిన్న పనులు చెప్పడం మొద లెట్టారు. సాంబయ్య చాలా ఉత్సాహంగా పనుల్ని చెయ్యసాగాడు.

వాళ్ళందరి మాటలు వింటోంటే సాంబయ్యకు వాళ్ళంతా ఒకే సారి ఎందుకొచ్చారో, ఎందుకు పట్నం వెళుతున్నారో అర్థమైంది— ప్రకాశరావు తండ్రి గోవిందరావుకి జబ్బు చేసింది. అతన్ని వెంటనే హాస్పిటల్ కు తీసికెళ్లాలని నిర్ణయించారు.

గోవిందరావుకు 80 యేళ్ళయినా ఉంటాయేమో. అంత వయస్సొచ్చినా మొన్నటిదాకా అతడెంతో ఆరోగ్యవంతుడిలా కనిపించే వాడు. చక్కగా నడుస్తూ వాళ్ల పొలాలదగ్గరకు వెళ్లొస్తుండేవాడు. ఒకప్పుడు ఆఊరంతా ఒకచక్రవర్తిలా పరిపాలించిన గోవిందరావునుచూస్తే ఆనాటివాళ్లు ఈనాటికూడా హడలిపోయేవాళ్లు. అంతటి మనిషి ఈరోజు యేదో తీవ్రమైన జబ్బుచేసి నిశ్చలంగా పక్కమీద పడిపోవటంతో ఆ ఊళ్లో ముఖ్యమైన వాళ్లంతా అతన్ని చూడటానికొచ్చారు.

ఏడుగంట లౌతుండగా ప్రకాశరావింటికి సీటీనుంచి ఒక వ్యాన్ వచ్చింది. దాంట్లోకి మొట్టమొదలు గోవిందరావును ఎక్కించారు. ఆ తర్వాత ప్రకాశరావు వాళ్ల బంధువులంతా ఒకరి తర్వాత ఒకరు ఎక్కి కూర్చున్నారు. పిన్నలు, పెద్దలతో ఆ వ్యానంతా క్రిక్కిరిసి పోయింది. ప్రకాశరావుగారు కూడా యెక్కి కూర్చుని సాంబయ్యను చూసి నువ్వు కూడా వెనకాల ఎలాగో సర్దుకుని కూర్చోరా అన్నాడు. సాంబయ్య అతి కష్టంగా ఆ వ్యాన్నో ఇరికాడు.

గోవిందరావు కూతుళ్ళు కన్నీళ్ళు పెట్టుకోవటం చూస్తే ఆయన కొచ్చిన జబ్బు చాలా ప్రమాదకరమైందే సనిపించింది. ఆయన్ను హాస్పిటల్ లో జాయిన్ చేయిస్తే, వచ్చేపోయే బంధువులతో చాలా హడావిడిగా వుండే ప్రకాశరావుగారికి తనను గూర్చి ఆలోచించే టైమ్

దొరుకుతుంది. ఈ సందడిలో ఆయనకు తన ఉద్యోగం విషయం గుర్తుంటుంది" అన్న సందేహం కల్గింది సాంబయ్యకు.

అరగంటలో వ్యాన్ ప్రకాశరావు ఇంటిముందు ఆగింది. అందరూ కలిసి గోవిందరావును కిందకుదించి ఇంట్లోకి మోసుకెళ్ళి పక్కమీద పడుకోబెట్టారు.

డాక్టర్ని తీసుకొస్తానని ప్రకాశరావు అదే వ్యానెక్కి బయట కెళ్ళాడు.

మళ్ళీ ఇంట్లో అందరూ సాంబయ్యకు తలా ఒక పని చెప్పటం మొదలు పెట్టారు.

"అరే సాంబయ్యా, నా సూట్ కేసెక్క డుందో చూడ్రా" అని ఒకరంటే "నేను స్నానం చెయ్యాలి బాత్ రూంలో నీళ్లు పెట్టా" అని మరొకరు.

సాంబయ్య అందరి పనులు చకచకా చేసెయ్య సాగాడు. ఇంతలో ప్రకాశరావు భార్య సాంబయ్యను పిలిచి "మొదలు వంటపని చూడాలిరా— నువ్వు వెంటనే మార్కెట్టుకు వెళ్ళి ఈ కూరగాయలు వట్టుకు రావాలి" అని అతని చేతిలో కొంత డబ్బుపోసి ఓ లిస్టు చేతికిచ్చింది

కూరగాయలు తెచ్చివ్వగానే అందరికీ టిఫిన్లు, కాఫీలు అందించే పని తగిలింది.

ఈలోగా ప్రకాశరావు డాక్టర్ను తీసుకొచ్చాడు. డాక్టర్ చాలా సేపు గోవిందరావును పరీక్షచేసి "ఈయనను వెంటనే హాస్పిటల్లో అడ్మిట్ చేయించాలి" అని సలహా యిచ్చాడు.

గోవిందరావును మళ్ళీ వాన్ ఎక్కించారు. వాన్ స్టార్టవుతోంటే "సాంబయ్యా! నువ్వు కూడా రా" అన్నాడు ప్రకాశరావు. సాంబయ్య వెంటనే వ్యానెక్కిశాడు.

అక్కడికి దగ్గరలోనే ఉన్న ఒక వ్రైవేటు నర్సింగ్ హోమ్లో గోవిందరావును చేర్పించారు.

గోవిందరావును బెడ్మీద పడుకో బెట్టాక ప్రకాశరావు సాంబయ్యను పక్కకు పిలిచి చెప్పాడు.

"ఒరేయ్ సాంబయ్యా! నీ ఉద్యోగం విషయం నేను చూస్తాను"

గానీ నువ్వు మాకో సహాయం చెయ్యాలి. నాన్నగారికి ఈ వయసులో పక్షవాతం వచ్చింది. ఆయన కదలేకుండా పడిపోయాడు. 24 గంటలు కంటికి రెప్పలా ఆయన్ని నువ్వే కనిపెట్టుకుని ఉండాలి."

సాంబయ్య వెంటనే అలాగే అన్నట్టు తలూపాడు.

సాంబయ్యకు ఆ హాస్పిటల్ లోని వాతావరణాన్ని చూస్తే చాలా భయమేసింది. రకరకాల జబ్బులతో బాధ పడుతున్న ఆరోగుల్ని చూస్తే అతని తల తిరిగినట్టయింది. కాని అక్కడి మందుల వాసనకు అతనికి దోకొచ్చినట్లయింది. కాని తను ప్రకాశరావు మాట కాదనటానికి వీలేదు. ఆయనిప్పుడు తనను నిప్పల్లో దూకమన్నా కళ్లు మూసుకోని నిస్సంకోచంగా దూకాల్సిందే.

"నేను రేపే మరోసారి మా వైస్ ఛాన్సలర్ తో నీ విషయం మాట్లాడతాను. నీకు ఉద్యోగం తప్పకుండా దొరుకుతుంది డోంట్ వర్రీ...." అన్నాడు ప్రకాశరావు

"మీ మేలు ఈ జన్మలో మరువ...." అంటూ చేతులు జోడించాడు సాంబయ్య.

ప్రకాశరావు వాళ్ళ నాన్న దగ్గరకెళ్ళి "మీ దగ్గర సాంబడుంటాడు. మీకేం అవసరమున్నా వాడికి చెప్పండి. మనవాళ్ళుకూడా ఎప్పుడూ ఎవరో ఒకరు మీదగ్గరకు ఎస్తూనేవుంటారు" అన్నాడు.

"డాక్టర్ ఏమన్నాడు?" అన్నాడు గోవిందరావు.

"కొన్నిరోజులు మందులు వాడితే తగ్గిపోవచ్చు నన్నాడు. మీరు ధైర్యంగా వుండండి" అంటూ ప్రకాశరావు వెళ్ళిపోయాడు.

ఆ క్షణం నుండి సాంబయ్యే ఆ వృద్ధుడికి సర్వస్వమైపోయాడు అనుక్షణం చంటిపిల్లాడ్ని చూసుకున్నట్టుగా సాంబయ్య ఆ వృద్ధున్ని చూసుకుంటూ అతని అవసరాల్ని తీర్చాడు.

పొద్దున్నే అతన్ని లేపి, కూర్చోబెట్టి. మొఖం కడిగించి, పాలు తాగించి, మూతి కడిగి పడుకోబెట్టేవాడు. అతడు ఉమ్మెస్తా నన్నప్పుడు ఉమ్మి పాత్ర అందించేవాడు. ఒక్కొక్క ఋక్క అన్నం తినిపించేవాడు. నర్స్ చెప్పిన ప్రకారంగా మందు లందించేవాడు. అతన్ని చూడడానికొచ్చే వాళ్ళందరి పనులూ చేసేపెట్టేవాడు. గోవింద

రావుకు తెచ్చే ఆన్నంతోబాటే సాంబయ్యకూడా అన్నం తెచ్చే వాళ్లు. ఆ రోగులమధ్య సాంబయ్యకు అన్నం రుచించేదికాదు, రోజూ అర్ధాకలితో ఆ వృద్ధుడి మంచం పక్కనే నేలమీద పడుకునేవాడు. కాని ఆ వృద్ధుడు అతన్ని ఎంతోసేపు పడుకో నిచ్చేవాడుకాదు— “సాంబా ! సాంబా !” అంటూ పిలిచి ఏదోపని పురమాయించేవాడు. అతడు చెప్పే కొన్ని పనులు చేసేటప్పుడు సాంబయ్యకు తనమీద తనకు విపరీత మైన అసహ్యమేసేది.

గోవిందరావుకు మూత్రం వచ్చినప్పుడు మూత్రంచేసే క్యాన్ అందించమనేవాడు. మంచంకిందున్న ఆ క్యాన్ తీసి దాంట్లో అతడు మూత్రం చేసేట్టుగా సాంబయ్యే పట్టుకోవాలి. అతడు మూత్రం చేశాక దాన్ని తీసికెళ్ళి బయట లెట్రీన్లో పారబోసి, శుభ్రం చేసికొని తీసుకు రావాలి.

మొదటిసారి ఈ పని చెయ్యాలివచ్చినప్పుడు అతడికి వెంటనే ఆ హాస్పిటాల్లోంచి పారిపోవాలనిపించింది. ఉద్యోగం ఆశలోపడి తనను తాను ఇంతగా దిగజార్చి వేసుకుంటున్నందుకు అతడు తనను తాను క్షమించుకోలేకపోయాడు. కాని అతడు తనను తాను సమాధానపరచు కొనేవాడు.

ఒక్క నాల్గురోజులు కష్టపడతే తన జీవితం మారిపోతుంది. తను సుఖంగా బ్రతుకుతాడు. తన కలలన్నీ నిజమౌతాయి తను ఆవేశపడ కూడదు. నోటిదాకా వచ్చిన అన్నం ముద్దను కాలదన్నుకోకూడదు....

కాని తను కోరుకుంటున్నది సాధించటానికి ఇంకా ఎంత భయం కరమైన పనులు చెయ్యాలి వస్తుందో అతడు ఊహించలేకపోయాడు.

గోవిందరావు హాస్పిటల్లో చేర్చిన రెండోరోజు అర్ధరాత్రి తనబెడ్ పక్కనే నిద్రపోతున్న సాంబయ్యను,

“అరేయ్ సాంబా!” అంటూ గావుకేక పెట్టి లేపాడు.

యేదో పెద్ద ప్రమాదం జరిగుంటుందని సాంబయ్య దిగ్గునలేచి “యేంది దొరా” అన్నాడు.

“నేను దొడ్డికి పోవాలా” అన్నాడు ముసలాయన.

కాళ్ళు చేతులు పడిపోయి కదలేకుండా వున్న ఆ భారీ విగ్రహం
లేచి దొడ్డిదాకా ఎలా వెళ్తుందో సాంబయ్య కర్తంకాలేదు.

“కదలేరు గద.... దొడ్డికెట్లబోతరు?” కళ్ళు నులుముకుంటూ అన్నాడు
సాంబయ్య.

“గక్కడ నర్సుంటది. మా దొరకు దొడ్డికొస్తాంది. యేమన్న
ఇస్తరా అని అడిగి తీసకరాపో. అన్ని తెచ్చినుగాని బెడ్ పాన్ తేలే.
నర్సును అడుగుపో.... ఇస్తది” అన్నాడు గోవిందరావు.

సాంబయ్యకు అతడు చెప్తున్నవేమిటో అర్థంకాలేదు. అందుకే
కదలకుండా అలాగే కూర్చున్నాడు.

“ఇంక గట్లనే కూర్చున్నావేందిరా గాడిదకొడుకా! దబ్బునపోయి
బెడ్ పాన్ అడుక్కరాపో” కసిరాడు ముసలాయన.

“ముసిలోడికి ఇంకా కోపం బాగానే ఉన్నది. చింత చచ్చినా
షలుపు చావలే” అనుకుంటూ సాంబయ్య లేచి ఆ వార్డు చివర్లో టేబుల్
మీద తల పెట్టుకొని నిద్రపోతున్న నర్స్ దగ్గరకెళ్ళాడు.

“సిస్టర్.... సిస్టర్” అన్నాడు సాంబయ్య.

ఆమె లేచి యేమిటన్నట్లు చూసింది.

“గా 14 వ నెంబరు పేషెంటు.... దొడ్డికి బోతడట.”

“దొడ్డికి పోతే తీసుకుపో.. నన్నేం చెయ్యమంటావు?” అందామె
విసుక్కుంటూ.

“ఆయనకు కాళ్ళు చేతులు పడిపోయినయి-లేవలేడు”

“అయితే బెడ్ ప్యాన్ పెట్టు”

“గది మీరియ్యండి”

“మేమియ్యం—దాన్ని మీరే తెచ్చుకోవాలి”

“రేపు మా దొరకు చెప్పి తెప్పిస్త.... ఇప్పుడొక్కసారికి మీరి
య్యండి”

“అర్థరాత్రి భలే న్యూసెన్స్ తెచ్చిపెట్టావే—పెరాలసిస్ పేషెం
టుకు బెడ్ పాన్ అవసరముంటుందని మీ దొరకు తెలియదా? బుద్ధిలేదు”
అందామె కోపంగా

“అరె సాంబా! దబ్బున రారా” నిద్రపోతున్న పేషెంట్లందరూ
లేచేంత బిగ్గరగా అరిచాడు గోవిందరావు.

“పెద్దదొర పిలుస్తాండు—కాస్త సూసియ్యండ్రి సిస్టర్” అన్నాడు
సాంబయ్య.

“న్యూ సెన్స్ అర్థరాత్రి భలే న్యూ సెన్స్ చీచీ!” ఆమె చాలా
విసుగా లేచి బెడ్ పాన్ తెచ్చి అతని చేతికిచ్చింది.

“దీన్ని మళ్ళీ శుభ్రంగా ఫిన్లెస్ పోసి కడిగివ్వాలి తెలిసిందా?”

“అలాగే” నన్నట్టు తలవూపి గోవిందరావు బెడ్ దగ్గరకు నడి
చాడు. తెచ్చాడేగాని దాన్ని ఎలా వుపయోగించాలో సాంబయ్య కర్తం
కాలేదు.

“గట్ల చూస్తావేందిరా....దాన్ని నా ముడ్డికింద పెట్టు” అరచాడు
ముసలాయన.

అతని నడుం పట్టుకొని పైకిలేపి అతడు చెప్పినట్టుగా చేశాడు.
సాంబయ్య ఆ దృశ్యాన్ని చూశేకపోయాడు. గట్టిగా కళ్లు మూసు
కున్నాడు.

తన జీవితంలో తను ఇలాంటి పని చెయ్యాలివస్తుందని కలలో
కూడా ఊహించలేదు.

తనక్కణ్ణించి వెంటనే పరుగెత్తుకొని బయటకు వెళ్ళిపోవాలి.
ఇంత నీచమైన పని చేసేకంటే తను వెంటనే చచ్చిపోవటం మేలు—
కాని తను యేమీ చెయ్యలేడు. తనకూడా పక్షవాతం వచ్చింది. తన కాళ్ళూ
చేతులూ పడిపోయాయి. తన శరీరంలోని రక్తమాంసములు గడ్డ
కట్టుకుపోయాయి. తనలోని సిగ్గు, శరం, పరువు, మర్యాద మొదలైన
వన్నీ చచ్చిపోయినాయి. అసలు తనే చచ్చిపోయాడు. కేవలం తన
శవం మాత్రమే మిగిలి ఆ ముసలాయనకి పనులన్నీ చేసిపెట్టోంది....

“గట్ల గుడ్లు మిటకరించి చూస్తున్నవేందిరా....నీళ్లు తెచ్చి కడిగి
దీన్ని తీసెయ్య” అన్నాడు ముసలాయన.

మారు మాట్లాడకుండా పైవ్ దగ్గరకెళ్ళి నీళ్లు తెచ్చి అతని ముడ్డి
కడిగాడు.

“గదేం కడుగుదా....మంచిక్కడుగు” కోపంగా అన్నాడు గోవిందరావు.

సాంబయ్య ముక్కుమూసుకొని ఆ బెడ్ పాన్ పట్టుకెళ్ళి రెట్రీన్ లో గుమ్మరించేసి దాన్ని పైప్ కింద పెట్టి శుభ్రంచేసి దాన్ని తెల్లవారాక ఆమె కిచ్చేద్దామని తెచ్చి బెడ్ కింద పెట్టాడు.

ముసలాయన హాయిగా నిద్రపోతున్నాడు.

కాని సాంబయ్య నిద్రపోలేకపోయాడు.

తననీ దవాఖానలో ఎవరో బంధించారు. తన కాళ్ళూ చేతులు విరగ్గొటి తన రక్తమాంసాల్ని పిందేసి తననో కదుల్తున్న శవంగా మార్చేసి అక్కడుంచారు? ఈ చెరలోంచి తనకిక విముక్తి లేదు....ఈ ముసలాడితోటే తనూ చచ్చిపోతాడు. తప్పదు.

లేదు....లేదు....అలా జరగదు. ఇంకొక్క నాల్గరోజులుంటే తనకీ చెర వదులుతుంది. తన కష్టాలన్నీ తీరిపోతాయి. తన జీవితం ఒక అద్భుతమైన మలుపుతిరుగుతుంది. తనకిప్పుడు కావల్సింది ఓపిక. భూదేవికున్నంత ఓపిక కావాలి. తనిప్పుడు ఎంత చిన్న పొరపాటు చేసినా నోటిదాకా వచ్చిన అమృతం విషమై పోతుంది. తనను బాగా చూడటంలేదని ఈ ముసలాయన కొడుక్కు చెప్పాడంటే తన బతుకు బండలై పోతుంది. తను ఆ పరిస్థితి తెచ్చుకోకూడదు.

* * *

ఆ మర్నాడు ప్రకాశరావు రాగానే రాత్రి జరిగిన విషయం చెప్పాడు. ఆయన వెంటనే ఎవరినో పంపించి బెడ్ పాన్ తెప్పించాడు.

“నీ చేత ఇట్లాంటి పనులు చేయిస్తున్నందుకు చాలా విచారిస్తున్నారా సాంబయ్యా, ఏమీ అనుకోకు. ఆయన నీక్కూడా తండ్రే అనుకో—నీ కష్టం ఊరికేపోదు. ఒక్క నాల్గరోజులు ఓపికపట్టు. నీకు తప్పకుండా ఉద్యోగం ఇప్పిస్తాను” అన్నాడు ప్రకాశరావు.

“మంచిద్దారా!” అన్నాడు సాంబయ్య

* * *

ఆ నాల్గరోజులు ఏనిమిది రోజులయ్యాయి. నెలరోజులయ్యాయి.

రెండు నెలలయ్యాయి. మూడు నెలలయ్యాయి. కాని సాంబయ్యకు విముక్తి దొరకలేదు.

ప్రకాశరావు, అతని చెల్లెళ్ళూ, అతని భార్య అందరూ హాస్పిటల్ కొచ్చి పోతూనే వున్నారు.

ఉద్యోగ విషయం అడిగినప్పుడల్లా “నాలురోజులు కష్టం— తప్పకుండా ఇప్పిస్తానని ప్రకాశరావు అంటూనే వున్నాడు. “ఒక్క నాలురోజులు గడిస్తే తనకీ చెర వదులుతుందని సాంబయ్య తనను తాను సమాధాన పరచుకొంటూనే వున్నాడు, గోవిందరావుకు అన్నీ తానే అయిపోయి తనీ పనులు చెయ్యగలనని కలలోకూడా ఊహించని పనులన్నీ అతనికి చేసిపెట్టానే ఉన్నాడు.

మూడు నెలల తర్వాత గోవిందరావు పరిస్థితి విషమించింది. ఓ రోజు ఉదయం ఆయనకున్న ముఖ్యమైన బంధువులందరి సమక్షంలోనే శాశ్వతంగా కన్ను మూశాడు.

అతని శవాన్ని టాక్సీలో వేసుకొని వాళ్ల ఊరు తీసికెళ్ళారు.

అతని అంత్యక్రియలు చాలా బ్రహ్మాండంగా జరిగాయి. వచ్చేపోయే బంధువులతో ఆ ఊరంతా నిండిపోయింది.

11 వ రోజు ఉదయం ఆయన ఖర్మకాండ జరుగుతున్నప్పుడు పట్నంనుంచి ప్రకాశరావు మిత్రులు చాలామందొచ్చారు. ఐదారు కార్లొచ్చాయి-జీపులొచ్చాయి-వ్యాన్లొచ్చాయి. పెద్ద పెద్ద పార్టీలు జరిగాయి.

అన్ని రోజులూ సాంబయ్యకు రోజూ రెండు మూడు గంటలు కూడా విశ్రాంతి దొరకలేదు. అంతటా తానే అయి అందరికీ అన్ని పనులూ చేసిపెట్టాడు.

గోవిందరావు చనిపోయి 12 రోజులు గడిచాక వచ్చిన బంధువులంతా వాళ్ళ వాళ్ళ ఊర్లకు బయల్దేరారు. ప్రకాశరావు కూడా సిటీకి బయల్దేరాడు.

సాంబయ్య తనను కూడా సిటీకి రమ్మంటారనుకొని అన్నీ సర్దుకుని రెడీగా వున్నాడు.

వ్యాన్ యొక్కబోతున్న ప్రకాశరావు సాంబయ్యను చూసి ఆగిపోయాడు.

“యేరా సాంబయ్య నువ్వుకూడా వస్తున్నావా?” అన్నాడు.

“ఔను దొరా!—రావాలెగదా” అన్నాడు సాంబయ్య.

“అప్కోర్స్ రావాలనుకో. కానీ ఇప్పుడవసరంలేదు. నాలుగు రోజులు పోయాక వద్దువుగానీ నిన్న ఇక్కడకు వెస్ ఛాన్సలర్, రిజిస్ట్రార్—అందరూ వచ్చారు. నీ విషయం గుర్తు చేశాను. రెండు అటెండర్ పోస్టులు వెళ్ళాయట. కాని యేం లాభం! అవి రెండు షెడ్యూల్డ్ కాస్ట్ వాళ్ళ కేటాయించారట. నువ్వు షెడ్యూల్డ్ కాస్ట్ కాదుగదా?” అన్నాడు ప్రకాశరావు.

తన నెత్తిమీద యేదో పెద్ద రాతిబండ పడ్డట్టు—మెత్తని కత్తితో ఎవరో తన తలను నరికేస్తున్నట్టు—తన కాళ్ళూ చేతులూ కట్టేసి తన నెవరో బావిలో ముంచేస్తున్నట్టు—తన కళ్ళలో ఎవరో కారం చల్లుతున్నట్టు—

సాంబయ్య నోట్లోంచి మాట రావడంలేదు....యే క్షణంలోనైనా తన కాళ్ళు పట్టుదప్పిపోయి తను అక్కడికక్కడే భూస్థాపితం అయి పోవచ్చుననిపించిందతనికి.

“పోనియే నువ్వు ఒక పని చెయ్యగలుగుతావా?” అన్నాడు ప్రకాశరావు. యేమిటన్నట్టు చూశాయి సాంబయ్య కళ్ళు.

“నువ్వో షెడ్యూల్డ్ కాస్ట్ సర్టిఫికేట్ సంపాదించగలవా?”

“దింపుడు కళ్ళెం ఆశంతు ఇదేనేమో” అనిపించింది సాంబయ్యకు.

“దొంగ సర్టిఫికేట్ నాకెందుక్కుదొరా!” అన్నాడు కన్నీటితో కంతం పూడుకుపోతోంటే.

“ఎందుకలా బాధపడిపోతున్నావురా! ధైర్యంగా వుండు. ఒక్క నాలుగు రోజులు ఓపికపట్టు. ఈ సారి అటెండర్ పోస్టులు వెళ్ళినప్పుడు నీకు తప్పకుండా ఇప్పిస్తాను. ఈలోగా ఊళ్ళో యేదన్నా పనిచేసుకో. నీలాంటి ఏబుల్ బాడీడ్ యంగ్ మ్యాన్ కు పని దొరకకపోవటమేమిటి?” అన్నాడు ప్రకాశరావు వ్యానెక్కుతూ.

మరుక్షణంలో వ్యాన్ స్టార్టియి వెళ్ళిపోయింది.

ప్రకాశరావు మాటలు సాంబయ్య బుర్రలో మార్మోగుతుంటే.

అతని కళ్ళకు చీకట్లు క్రమ్ముతోంటే పొలాలవైపు కదిలి పోతున్న
కూలీలు కనిపించారు.

వాళ్ళళ్ళో చేరిపోవటమో—లేక పట్నంవెళ్ళి యే లారీకిందైనా
పడి శాశ్వతంగా ఈ భూలోకానికి గుడ్ బై చెప్పేయ్యటమో—వెంటనే
తేల్చుకోలేకపోయాడు సాంబయ్య.